

Бригаде хоорндк дөрлдән сән ашан үзүлджәнә.

КПСС-н ЦК-н болн СССР-н Министрмүдин Советин Бичгт хәрү гидж, 1960 джил күртл хөөдиннь тоогинь 3 сай күргх болдж Хальмг таньгчин күч-көлсчир өөдән даалгьвр авцхала.

Эн даалгьвран күцәдж, маа тоогинь элвәхд, теднәс гардг эдә-уш икдүлхд, эднд үвлин хотин көрнъ белдлгн — цань уга эрки болн күндтә төр. Тегәд чигн мана, «Оленичевский» совхозин коллектив эн төрт икәр оньган өгч, Приозерн района күч-көлсчирин дуудвриг дөнъндж, малдан хойр джилд күрх өвс белдх болдж шунджацхана.

Эн джил мана совхоз 18100 гектар газрт өвс хадад, терүнәсн 63. 350 центнер өвс хурах зөвтә. Өвснә ургьцнь, никт болсар, гектар болгьнас 3,5 центнер өвсн авгдджана.

Өдгә цагт өвс хуралгьна хойр бригад көдлдж йовна. Негдгч бригадинь Басанг Левша хойрдгч бригадинь — Владимир Рылкин гардна. Эн хойр бригад түрүн өдрәсн авн социалистическ дөрлдә делгрүләд, нег негнәсн икәр үзмдж бәрхәр шунджацхана.

Түрүн өдрәснь авн негдгч бригад нүүрт йовна. Эн бригад 1500 гектар газрт өвс хадад, терүгәрн мааджурдад, ковньглад, ик зуугинь овалчкв. Эн бригадин механизатормуд хоорндан социалистическ дөрлдә делгрүлв. Бригадт зурагьан эс күцәдг күн уга. Нүүрт йовх тракторист Василий Щербаков зурагьан 2-3 холванднь күцәнә. Энүнәс Василий Воронин үлддж йовхмн уга. Өвс мааджурдлгьнд трактористр Николай Рогожин, Сергей Эдгәев — эдн даньгиндән зурагьан давулдж күцәцхәнә.

Тракторист Цагдадан Дордж тракторар түлкдж ковньг келгьнд хойр зура күцәнә. Дордж ик дамшлтта трак-

торист. 1955 джил Цугсоюзин селәнә эдл-ахун гәәхүлд одад, цагьан мөнъгн бичкн медаляр ачлгдсмн. Ода Дордж үнн седкларн шундж көдлджәнә. Энүнә трактор өдрин дуусн, өрүнәрн шарлснас авн нарн суутл, зогсл уга көдлнә. Тернь учрта, юньгад гихлә, тракторан цагтнь ясад, өдр болгьн тослад, хәләддж килснәннь аш болджана.

Механизатормуд сән нөкдтә, тернь бас көдлмштән үзмдж бәрхднь ик дөнъ болджана. Николай Рогатиниг, Николай Эдгәевиг, Павел Рогожиниг трактористр йир таасна, юньгад гихлә, эдн бийстән даалгьсн кергтән оньган икәр өгнә, механизатормудин келсиг дарунь күцәнә.

Левшаевин гардджах негдгч бригадас үр Рылкина хойрдгч бригад ард үлддж йовхмн уга. Эн бригад бас 1500 гектар газрт өвс хадад, ик зуугинь мааджурдад, ковньгчкад, ода устгидж йовцхана.

Тракторист Михаил Баканев, Михаил Бочаров, Владимир Храпов зурагьан 1,5—2 холванднь күцәнә.

Механизатормуд дунд социалистическ дөрлдән делгрүлгдәд, нүүрт йовх агрегатд дамждад өггдг Улан туг өггднә. Эн Улан тугиг түрүн өдрәснь авн Василий Щербаковин агрегат бәрджәнә. Социалистическ дөрлдәнә ашнь эрсин газетд барлгддж, үзмджин доскд бичгднә.

Өвсн шимтә деер, өдр үрәл уга, эв-аргьан болн чидл-күчән әрвлго шундж, малдан элвг хот белдхмн гидж шунджах «Оленичевский» совхозин механизатормуд авсн даалгьвран күцәхднь алдг уга.

С. АНДРАЕВ,

совхозин парторганизацин

сегләтр.